



19 நிறுவனங்களுடன் ரூ.7,616 கோடி முதலீடு!

சென்னை விமான நிலையத்தில் முதல்வர் மு.க.ஸ்டாலின் பேட்டி... முதல் பக்கத் தொடர்ச்சி

நான் அமெரிக்கா சென்றேன். 12.09.2024 வரை அங்கே இருந்திருந்தேன். இந்த 14 நாட்களும் மிகப் பெரிய பயனுள்ளதாக இந்தப் பயணம் அமைந்திருந்தது.

உலகின் புகழ் பெற்ற தலைசிறந்த 25 நிறுவனங்களுடன் நான் சந்திப்பை நடத்தியிருக்கிறேன். இதில் 13 நிறுவனங்கள், 'பார்ச்சூன் 500' நிறுவனங்கள் ஆகும். இந்தச் சந்திப்புகளின் போது, 19 ஒப்பந்தங்கள் கையெழுத்தாகி உள்ளது என்ற மகிழ்ச்சியான செய்தியை உங்களுடன் நான் பகிர்ந்து கொள்கிறேன்.

11 ஆயிரத்து 516 பேருக்கு புதிய வேலைவாய்ப்புகள்!

சான் பிரான்சிஸ்கோவில் 8 நிறுவனங்களுடனும், சிகாகோவில் 11 நிறுவனங்களுடனும் ஒப்பந்தங்கள் கையெழுத்தாகி உள்ளன. இந்த 19 ஒப்பந்தங்கள் மூலமாக 7 ஆயிரத்து 616 கோடி முதலீடு தமிழ்நாட்டுக்கு வந்திருக்கிறது. இதன் மூலம் 11 ஆயிரத்து 516 பேருக்கு புதிய வேலைவாய்ப்புக்கள் உருவாக்கப்பட்டிருக்கிறது.

இந்த முதலீடுகள், திருச்சி, மதுரை, கோயம்புத்தூர், கிருஷ்ணகிரி, சென்னை, செங்கல்பட்டு, காஞ்சிபுரம் என்று பல்வேறு மாவட்டங்களில் மேற்கொள்ளப்பட உள்ளன.

கடந்த 29.8.2024 அன்று சான் பிரான்சிஸ்கோ நகரில் முதலீட்டாளர்கள் மாநாடு நடத்தப்பட்டது. இதில் 100க்கும் மேற்பட்ட முன்னணி நிறுவனங்கள் மற்றும் நிறுவனத் தலைவர்கள் பங்கேற்றார்கள்.

“தமிழ்நாடு 'டிரில்லியன் டாலர் பொருளாதாரம்' என்ற இலக்கை நோக்கி முன்னேறுவதற்கான பணியில் பன்னாட்டு நிறுவனங்கள் தமிழ்நாடு அரசுடன் ஒன்றிணைந்து செயல்பட வேண்டும்” என்று இந்த நிறுவனங்களை நான் கேட்டுக் கொண்டேன். இன்னும் பல நிறுவனங்கள் வருங்காலத்தில் தமிழ்நாட்டுக்கு வருவதாக விருப்பம் தெரிவித்துள்ளார்கள்.

ஃபோர்டு உற்பத்தியைத் துவங்கிட அனைத்து உதவிகளுக்கும் ஆணையிட்டுள்ளேன்!

இதற்கெல்லாம் மிகுந்த வைத்தாற்போல, தமிழ்நாட்டில் 30 ஆண்டு காலமாகச் செயல்பட்டு, தவிர்க்க இயலாத சில சூழ்நிலைகளால் உற்பத்தியை நிறுத்திய 'ஃபோர்டு' நிறுவனம், எங்களது வேண்டுகோளை ஏற்று, சென்னை மறைமலை நகரில் உள்ள தொழிற்சாலையில் மீண்டும் உற்பத்தியைத் துவக்க முன்வந்துள்ளது. அவர்கள் இரண்டு நாட்களுக்கு முன்பு பேசும்போது, அந்த நிறுவனத்தைச் சார்ந்தவர்கள் என்ன சொன்னார்கள் என்றால், கமிட்டி அமைத்து, உறுப்பினர்களுடன் பேசிவிட்டு அதற்குப் பிறகு சொல்கிறோம் என்று சொன்னார்கள். அதற்குப் பிறகு நாங்கள் எங்களுடைய விருப்பத்தை அதிகமாகத் தெரிவித்த காரணத்தினால், “அனைத்து வசதிகளும் உங்களுக்கு செய்து கொடுக்கிறோம்” என்ற அந்த நம்பிக்கையை ஏற்றுக்கொண்டு, “சரி நீங்கள் சொல்லுங்கள், இரண்டு நாட்களுக்குப் பிறகு

அதற்கான மகிழ்ச்சியான செய்தியை நிச்சயம் அனுப்புகிறோம்” என்று சொன்னார்கள். நாங்கள் சிகாகோ விமான நிலையத்தில் விமானத்தில் உட்கார்ந்திருந்தபோது, அறிவித்து விட்டார்கள் என்ற செய்தி கிடைத்தது. அந்த செய்தியை இன்றைக்கு உங்களுடன் நான் மகிழ்ச்சியோடு பகிர்ந்து கொள்கிறேன். தமிழ்நாடு அரசு சார்பிலும், தமிழ்நாடு மக்களின் சார்பிலும் இந்த முடிவை மகிழ்ச்சியோடு வரவேற்று, அவர்கள் உற்பத்தியைத் துவங்குவதற்கான அனைத்து உதவிகளையும் வழங்குவதற்கு நான் ஆணையிட்டிருக்கிறேன்.

‘சூசு’ நிறுவனத்துடன் செயற்கை நுண்ணறிவு தொழில் நுட்பம் ஒப்பந்தம்!

அதேபோல, எனது கனவுத் திட்டமான, ‘நான் முதல்வன்’ திட்டத்தின் வழியாக தமிழ்நாட்டு இளைஞர்களுக்கு திறன் மேம்பாடு மேற்கொண்டு, அதன் மூலம் வளமான எதிர்காலத்தை உருவாக்கும் வகையில், செயற்கை நுண்ணறிவு, தொழில் நுட்பம் பற்றிய பயிற்சிகள் வழங்கப்படுவதற்கான புரிந்துணர்வு ஒப்பந்தம் ‘சூசு’ நிறுவனங்களுடன் மேற்கொள்ளப்பட இருக்கிறது.

‘ஆட்டோடெஸ்க்’ நிறுவனத்துடன் தமிழ்நாட்டு இளைஞர்களின் திறன்களை மேம்படுத்துவதற்காகவும், குறு, சிறு மற்றும் நடுத்தர நிறுவனங்கள் (MSME) மற்றும்

“சான் பிரான்சிஸ்கோவில் 8 நிறுவனங்களுடனும், சிகாகோவில் 11 நிறுவனங்களுடனும் ஒப்பந்தங்கள் கையெழுத்தாகி உள்ளன. இந்த 19 ஒப்பந்தங்கள் மூலமாக 7 ஆயிரத்து 616 கோடி முதலீடு தமிழ்நாட்டுக்கு வந்திருக்கிறது. இதன் மூலம் 11 ஆயிரத்து 516 பேருக்கு புதிய வேலைவாய்ப்புக்கள் உருவாக்கப்பட்டிருக்கிறது.”

‘ஸ்டார்டஅப்ஸ்’ உள்ளிட்ட தொழில்துறை சுற்றுச்சூழல் அமைப்புகளில் போட்டித் தன்மையை மேம்படுத்துவதற்கும் புரிந்துணர்வு ஒப்பந்தங்கள் மேற்கொள்ளப்பட்டன.

முதலீட்டாளர்கள் விரும்பும் மாநிலமாக தமிழ்நாடு திகழ்கிறது!

இதன்மூலம், தமிழ்நாட்டில் தொழில் தொடங்குவதற்கும், வணிகம் புரிவதற்கும் உகந்த சூழ்நிலை நிலவுவது மட்டுமல்லாமல், உலகெங்கிலும் இருக்கக்கூடிய முதலீட்டாளர்கள் முதலீடு மேற்கொள்ள விரும்பும் மாநிலமாகவும் தமிழ்நாடு திகழ்ந்து வருவது நிரூபிக்கப்பட்டுள்ளது.

31.8.2024 அன்று சான் பிரான்சிஸ்கோ விலும், 7.9.2024 அன்று சிகாகோ நகரிலும் நடைபெற்ற தமிழ்க் கூட்டமைப்பு மற்றும் தமிழ்ச் சங்கங்களின் சார்பில் நடைபெற்ற

அமெரிக்காவாழ் தமிழர்கள் சந்திப்பு நிகழ்ச்சியில் கலந்து கொண்டு உரையாற்றினேன். இது தமிழ்நாட்டில் நான் இருப்பது போன்ற உணர்வை ஏற்படுத்தியது. அமெரிக்கத் தமிழ் அமைப்புகள் அனைத்துக்கும் என்னுடைய நன்றியைத் தெரிவித்துக் கொள்கிறேன்.

ஒப்பந்தங்கள் செய்துள்ள அனைத்து நிறுவனங்களுக்கும் என்னுடைய நன்றியை நான் தெரிவித்துக் கொள்கிறேன்.

கேள்வி : முதலீட்டு ஒப்பந்தம் தொடர்பாகவும், வெளிநாட்டுப் பயணம் தொடர்பாகவும் வெள்ளை அறிக்கை வேண்டும் என்று எதிர்க்கட்சிகள் தொடர்ந்து கோரிக்கை வைத்துக் கொண்டிருக்கிறார்கள். அது தொடர்பாக தங்களுடைய கருத்து?

முதல்வர் மு.க.ஸ்டாலின் : அமெரிக்கப் பயணத்துக்கு முன்னதாகவே உங்களைச் சந்தித்த போது, தமிழ்நாட்டில் கடந்த மூன்றாண்டுகளில் வந்த முதலீடுகள் குறித்து நான் விளக்கமாகச் சொல்லி இருக்கிறேன். அதுமட்டுமல்லாமல், தொழில் துறை அமைச்சர் அவர்களும் அதுகுறித்து புள்ளிவிவரங்களோடு விளக்கியிருக்கிறார். சட்டமன்றத்தில் தெளிவாக அவர் சொல்லி இருக்கிறார். அதை குறிப்பாக, எதிர்க்கட்சித் தலைவராக இருக்கக்கூடிய எடப்பாடி பழனிச்சாமி அவர்கள் படித்துப் பார்த்து தெரிந்துகொண்டு சொல்ல வேண்டும். எடப்பாடி பழனிச்சாமி அவர்கள் முதலமைச்சராக இருந்த போது, முதலீடுகளை ஈர்ப்பதற்காக வெளிநாடு போனதாகச் சொன்னார்கள். அதில் 10 விழுக்காடு ஒப்பந்தம் கூட நிறைவேற்றவில்லை என்பதற்கான ஆதாரம் என்னிடம் இருக்கிறது. அதைச் சொன்னால் உடனடியே அவருக்கு பெரிய அவமானமாக இருக்கும். அதனால் அதைத் தவிர்த்துவிடுகிறேன்.

கேள்வி : கோவையில் இரண்டு நாட்களுக்கு முன்பு ஜி.எஸ்.டி. தொடர்பாக நடைபெற்ற ஆலோசனைக் கூட்டத்தில் தொழில் செய்பவர்களுக்கு ஜி.எஸ்.டி. எவ்வளவு கடினமாக இருக்கும் என்று பேசிய அன்னபுரணா வின உரிமையாளர், அடுத்தநாள் அழைத்து மன்னிப்பு கேட்க வைக்கப்பட்டிருக்கிறார். அதை எப்படிப் பார்க்கிறீர்கள்?

முதல்வர் : ஜி.எஸ்.டி. குறித்த தொழில் முனைவோர்களின் நியாயமான கோரிக்கைகளை அவர் முன்வைத்தார் என்பதற்காக அதனை ஒன்றிய அமைச்சர் கையாண்டவிதம் என்பது மிகவும் வெட்கப்படவேண்டிய ஒன்று. அதை மக்கள் பார்த்துக் கொண்டிருக்கிறார்கள்.

தமிழகத்திற்கு வரவேண்டிய நிதி! பிரதமரைச் சந்தித்து வலியுறுத்துவேன்!

கேள்வி : “தமிழகத்திற்குக் கிடைக்க வேண்டிய நிதி வேண்டும் என்றால், புதிய கல்விக்கொள்கையை ஏற்றுக்கொள்ள வேண்டும்” என்று மத்திய அமைச்சர் உங்கள் கோரிக்கைக்கு பதில் கொடுத்திருக்கிறார். அதைப் போல, மெட்ரோ இரயில் பிராஜக்ட் இரண்டிற்கு மத்திய அரசின் பங்களிப்பை இதுவரைக்கும் கொடுக்கவில்லை. நேற்று முன் தினம் கூட மத்திய நிதி அமைச்சர், நான் கடனுதவி பெற்றுக் கொடுத்தோம் என்று விளக்கியிருந்தார்கள். ஆனால், மத்திய அரசின் பங்களிப்பைக் கொடுக்கவில்லை. இந்த இரண்டு பெரும் நிதியும் தேவை என்று பிரதமரை நீங்கள் சந்தித்து வலியுறுத்துவீர்களா?

முதல்வர் : நிச்சயமாக, உறுதியாக.. மெட்ரோ இரயில் திட்டத்திற்கும், பள்ளிக் கல்வித்துறையின் நிதிக்கு புதிய கல்விக்கொள்கை ஏற்றுக் கொள்வது குறித்தும் ஏற்கனவே சம்பந்தப்பட்ட அமைச்சரையும், அதிகாரிகளையும் சந்தித்து வந்திருக்கிறார்கள். இதுகுறித்து பிரதமரிடத்தில் உடனடியாக நேரம் கேட்டு, நானும் அதுகுறித்து வலியுறுத்த இருக்கிறேன் என்பதை உறுதியோடு தெரிவித்துக் கொள்கிறேன்.

கேள்வி : அமெரிக்கப் பயணத்தின்போது எதிர்பார்த்த அளவுக்கு முதலீடுகள் பெறப்பட்டு இருக்கிறதா? குறிப்பாக ஆந்திரா, தெலங்கானா முதலமைச்சர்கள் அமெரிக்கப் பயணத்தின்போது 25,000 கோடிக்கும் மேல் முதலீடுகள் ஈர்க்கப்பட்டதாக குறிப்பிடப்பட்டிருக்கிறது. அது தொடர்பாக ராமதாஸ் அவர்களின் அறிக்கையில் குறைந்த அளவு முதலீடுகள்தான் இந்த அமெரிக்கப் பயணத்தின் மூலம் ஈர்க்கப்பட்டிருப்பதாக அவர் குற்றம் சாட்டியிருக்கிறார். அதை நீங்கள் எப்படிப் பார்க்கிறீர்கள்?

முதல்வர் : அது எல்லாம் அரசியல் நோக்கத்தோடு சொல்லப்பட்டிருக்கிற விஷயங்கள். நாங்கள் எதிர்பார்த்ததைவிட அதிகமான முதலீடுகள் வந்திருக்கிறது. உறுதியோடு வரக்கூடிய முதலீடுகள் தான் வந்திருக்கிறது. அதில் எந்தவிதச் சந்தேகப்படவேண்டிய அவசியமும் இல்லை.

கேள்வி : அமெரிக்கப் பயணத்திற்கு முன்னதாக, ‘மாற்றம் ஒன்றே மாறாதது’ என்று சொல்லியிருந்தீர்கள். அமைச்சரவை மாற்றத்திற்கான கேள்விக்கு... மாற்றம் நிகழுமா? எதிர்பார்க்கலாமா? கூட்டங்களில் தொண்டர்களின் கோரிக்கைகளை தலைமைக் கழகம் அதை கவனிப்பதாகவும், அவை நிறைவேற்றப்படும் என்றும் சொல்லியிருந்தீர்கள். மாற்றம் நிகழுமா சார்?

முதல்வர் : தி.மு.க. என்பது சொன்னதைத் தான் செய்யும். சொல்வதைத்தான் செய்வோம். ஒரே வரியில் சொல்லிவிடுகிறேன். இன்றைக்கு 75ஆம் ஆண்டு கொண்டாடக்கூடிய வகையில் தி.மு.க. பவன விழா கொண்டாடப்பட இருக்கிறது. நிச்சயமாக, உறுதியாக நீங்கள் எதிர்பார்க்கக்கூடிய சூழ்நிலை உருவாகும் என்று நம்புகிறேன்.

கேள்வி : வி.சி.க. மது ஒழிப்பு மாநாட்டில்

அ.தி.மு.க. கலந்துகொள்ள வேண்டும் என்று கோரிக்கை வைத்திருக்கிறார்கள். இது அரசியல் கலந்த பேசும்பொருளாக இருக்கிறது. தி.மு.க. கூட்டணியில் ஏதோ ஸ்திரத்தன்மை இல்லையா என்பது போல, முதல்வர் என்ன கருதுகிறீர்கள்?

முதல்வர் : அதை அவரே தெளிவாக, திருமாவளவன் அவர்களே விளக்கமாகச் சொல்லியிருக்கிறார். அந்த விளக்கத்துக்கு மேல் பெரிய விளக்கம் நான் சொல்ல வேண்டிய அவசியமில்லை.

கேள்வி : அமெரிக்கப் பயணம் வெற்றி என்று சொல்கிறீர்கள். அதே சமயம் பா.ம.க. நிறுவனர் ராமதாஸ் சொல்லியிருக்கிறார். தெலங்கானா, கர்நாடகா மாநிலங்களில் அவர்கள் ஈர்த்த முதலீடுகளை விட இது மிகவும் குறைவாக இருக்கிறது. வெறும் 7000 கோடி முதலீடு என்று சொல்லியிருக்கிறார். இது குறித்து நீங்கள் என்ன கருதுகிறீர்கள்?

முதல்வர் : அப்படியில்லை. அவர்கள் மாநிலத்திற்கானதைக் கேட்பதற்கு அவர்களுக்கு உரிமை இருக்கிறது. அதுபோல நாங்களும் நம்முடைய மாநிலத்திற்கு என்னென்ன வேண்டுமோ, என்னென்ன வசதிகள் ஏற்படுத்த வேண்டுமோ அதைக் கேட்கிறோம்.

கேள்வி : திருமாவளவன் அவர்கள் அ.தி.மு.க.-வுக்கும் அழைப்பு விடுத்திருக்கிறார். விஜய் அவர்களும் எங்களுடைய மது ஒழிப்புப் போராட்டத்தில் கலந்து கொள்ளலாம் என்று கூறியது தொடர்பாக.....

முதல்வர் : திருமாவளவன் அவர்கள் அதற்குரிய விளக்கத்தைக் கொடுத்திருக்கிறார். இது அரசியல் நோக்கத்தோடு நடத்தப்படக்கூடிய மாநாடு இல்லை. எல்லாவற்றிற்கும் தனிப்பட்ட முறையில் நான் அழைப்பு கொடுத்திருக்கிறேனா? அது பொதுவான விஷயம். இதற்கும், அரசியலுக்கும் முடிச்சப் போட்டவேண்டாம் என்று தெளிவாகச் சொல்லியிருக்கிறார். அதுதான் மறுபடியும் நான் சொல்கிறேன்.

கேள்வி : அ.தி.மு.க. காலத்தில் 10 சதவீதம் கூட முதலீடுகள் ஈர்க்கப்படவில்லை. நிறைவேற்றப்படவில்லை என்று சொல்லியிருக்கிறீர்கள். 7000 கோடி முதலீடுகள் எப்படி சிறப்பாகச் செயல்படுத்தப்படும்....

முதல்வர் : ஏற்கனவே நான் சொல்லியிருக்கிறேன். அமெரிக்கா செல்வதற்கு முன்பு விளக்கம் கொடுத்துவிட்டு இதே நிருபர்களிடம் சொல்லிவிட்டுச் சென்றேன். சம்பந்தப்பட்ட தொழிற்சாலை அமைச்சர் அவர்களும் சொல்லியிருக்கிறார். சட்டமன்றத்திலும் இது பதிவாகியிருக்கிறது. ஏற்கனவே எவ்வளவு முதலீடுகள் வந்தது. எத்தனை பேருக்கு வேலை கிடைத்திருக்கிறது என்று சொல்லியிருக்கிறோம். இப்போதும் சொல்கிறேன். இப்போது வந்திருக்கக்கூடிய முதலீடுகள் 100க்கு 99 என்று கூட சொல்லமாட்டேன். 100க்கு 100 அதை நிறைவேற்றக்கூடிய வகையில்தான் இந்த முதலீடுகளை நாங்கள் ஈர்த்திருக்கிறோம். அதற்கான வேலைவாய்ப்புகளும் விசைவாக உருவாக்கப்படும். அது வருகிற போது உங்களுக்கு அவ்வப்போது சொல்கிறோம்.

இவ்வாறு முதல்வர் மு.க.ஸ்டாலின் அவர்கள் பேட்டியளித்தார்.

“நான் திராவிட இனத்தைச் சேர்ந்தவன்!”

இப்போது இந்தியாவின் ஒரு பகுதியாக இருக்கிற நாட்டிலிருந்து நான் வந்திருக்கிறேன். அதில் வேறுபட்ட இனமக்கள் வாழ்கிறார்கள். ஆனால் அவர்கள் மற்றவர்களுக்குப் பகையாளிகள் அல்லர்.

நான் திராவிட இனத்தைச் சார்ந்தவன். நான் என்னைத் திராவிடன் என்று அழைத்துக் கொள்வதில் பெருமைப்படுகிறேன்.

இப்படிச் கூறுவதால், நான் வங்காளிக்கோ, மராட்டியருக்கோ, குஜராத்தியருக்கோ எதிர்ப்பானவன் அல்லேன்.

ராபர்ட் பர்ன்ஸ் சொன்னது போல, “ மனிதன் எப்படியிருந்தாலும் மனிதன்தான்.”

நான் என்னைத் திராவிட இனத்தைச் சேர்ந்தவன் என்று சொல்லிக் கொள்ளும்போது, திராவிட இனத்திடம் இந்த உலகத்திற்கு வழங்கத் திட்டவாட்டமான தெளிவான மற்ற வரிடமிருந்து வேறுபட்ட சில பண்பாட்டுக் கூறுகள் இருக்கின்றன என்று கருதுகிறேன். அதனால்தான் எங்களுக்குச் சுயநிர்ணய உரிமை தேவை என்று விரும்புகிறோம்.



- மாநிலங்களவையில் அண்ணா



இளைஞர் நலன் மற்றும் விளையாட்டு மேம்பாட்டுத்துறை அமைச்சர் உதயநிதி ஸ்டாலின் அவர்கள் நேற்று முன்தினம் (13.09.2024) ஆகஸ்ட் 31 மற்றும் செப்டம்பர் 1 ஆகிய நாட்களில் சென்னையில் நடைபெற்ற ஃபார்முலா 4 இந்தியன் சாம்பியன்ஷிப் மற்றும் இந்தியன் டிரைசிங் வீக் (Formula 4 Indian Championship and Indian Racing League) பேட்டி வெற்றிகரமாக நடைபெற்றதை முன்னிட்டு சென்னை கலைவாணர் அரங்கில் நடைபெற்ற விழாவில், சிறப்பாக பணியாற்றிய காவல்துறை அலுவலர்களை பாராட்டி வழங்கிய சான்றிதழை காவல் துறை தலைமை இயக்குநர் சங்கர் ஜிவால், பெற்றுக் கொண்டார். இந்த நிகழ்ச்சியில் மருத்துவம் மற்றும் மக்கள் நல்வாழ்வுத்துறை அமைச்சர் மா.சுப்பிரமணியன், இந்து சமயம் மற்றும் அறநிலையத் துறை அமைச்சர் பி.கே.சேகர்பாபு, சுற்றுக்மூல் மற்றும் காவல்துறை மாற்றத் துறை அமைச்சர் சிவ. வீ.பெய்யநாதன் பெருநகர் சென்னை மாநகராட்சி மேயர் திருமதி ஆர்.பிரியா, நாடாளுமன்ற உறுப்பினர் தயாநிதிமாறன், இளைஞர் நலன் மற்றும் விளையாட்டு மேம்பாட்டுத் துறை கூடுதல் தலைமைச் செயலாளர் முனைவர் ஆதர்ஷ் மிஸ்ரா சென்னை பெருநகர காவல் ஆணையர் ஆ.அருண், தமிழ்நாடு விளையாட்டு மேம்பாட்டு ஆணையர் உறுப்பினர் செயலர் ஜெ.மேகநாதரெட்டி மற்றும் அரசு உயர் அலுவலர்கள் கலந்து கொண்டனர்.